

पुरोऽग्रतोऽग्रेषु सतं । (१८/२९३२)

पुरस् अग्रतस् अग्रे इत्येतेषु उपपदेषु सतं धातोः टप्रत्ययो भवति । पुरः सरति^१ पुरःसरः । अग्रतःसरः । अग्रेसरः^२ ॥

पूर्वं कर्तरि । (१९/२९३३)

पूर्वशब्दे कर्तृवाचिन्युपपदे सतं धातोः टप्रत्ययः भवति । पूर्वः सरति इति पूर्वसरः^३ । कर्तरि इति किम् ? पूर्व देशं सरति इति पूर्वसारः ॥

कृत्रो हेतुताच्छीलानुलोम्येषु । (२०/२९३४)

^४कर्मणि उपपदे करोतेः धातोः टप्रत्ययो भवति हेतौ ताच्छील्ये आनुलोम्ये च ^५गम्यमाने । ^६हेतुः ऐकान्तिकं कारणम् । ताच्छील्यं तत्स्वभावता । आनुलोम्यम् अनुकूलता । हेतौ तावत् - शोककरी ^७कन्या । यशस्करी विद्या । कुलकरं ^८धनम् । ताच्छील्ये - ^९श्रद्धाकरः । ^{१०}अर्थकरः^{११} । आनुलोम्ये - प्रेषकरः । ^{१२}वचनकरः । एतेषु इति किम् ? कुम्भकारः । ^{१३}नगरकारः ॥

दिवाविभानिशाप्रभाभास्कारान्तानन्तादिवहुनान्दीकिलिपिलिविलिभक्तिकर्तृचित्रक्षेत्रसङ्ख्या-
जङ्घाबाह्वहर्षत्तदनुररुषु । (२१/२९३५)

कर्मणि सुपि इति च द्वयमप्यनुवर्तते । ^{१४}तत्र यथायोगं सम्बन्धः । दिवादिषु उपपदेषु करोतेर्धातोः टप्रत्ययो भवति । अहेत्वार्थं आरम्भः । दिवाशब्दे अधिकरण^{१५}वचनः सुपि इत्यस्य विशेषणम् । दिवा करोति प्राणिनश्चेष्टायुक्तान् इति दिवाकरः । विभां करोति इति विभाकरः । ^{१६}निशाकरः । प्रभाकरः । भास्करः । सकारस्य निपातनाद् विसर्जनीयजिह्वामूलीयो न भवतः । कारकरः । अन्तकरः । अनन्तकरः । आदिकरः । बहुकरः । नान्दीकरः । किङ्करः । लिपिकरः । लिबिकरः । बलिकरः । भक्तिकरः । कर्तृकरः । चित्रकरः । क्षेत्रकरः । सङ्ख्या - एककरः, द्विकरः, त्रिकरः । जङ्घाकरः । बाहुकरः । ^{१७}अहस्करः । यत्करः । तत्करः । धनुष्करः । अरुष्करः ।

[२४२] कियत्तद्गुषु कृत्रोऽज्विधानम् । (म. भा. २. १०१)

किङ्करा । यत्करा । तत्करा । बहुकरा । अथवा अजादिषु पाठः करिष्यते ॥

1. इति इत्यधिकम् व. 2. अग्रसरः इत्यधिकम् फ. ह. 3. पूर्वसरी इत्यधिकम् ह. 4. कर्मणि इति वर्तते इत्यधिकम् अ. क. ड. फ. 5. गम्यमाने नास्ति अ. 6. हेतुः - स्वभावता नास्ति अ. 7. कन्या ग. 8. धनम् नास्ति अ. ड. 9. श्रद्धाकरः ग. 10. अर्थकरः ड, नास्ति फ. 11. ज्ञानकरः इत्यधिकम् ग. 12. वचनकरः नास्ति फ. 13. नगरकारः नास्ति फ, रथकारः क. ड. 14. तथा अ. क. ड. 15. °वाच्यः क. 16. निशां करोति इति इत्यधिकम् फ. 17. अहस्करः नास्ति व.